

# NRG TIMES

A FORTNIGHTLY NEWSLETTER  
FROM NRGs' FOUNDATION

CONNECTING GUJARATIS' DIASPORA GLOBALLY

75  
Azadi Ka  
Amrit Mahotsav

પ્રકાશક : એનઆરજી ફાઉન્ડેશન, ગાંધીનગર

તા. માર્ચ ૧૫, ૨૦૨૩ • ફાગણ વદ ૮ સંવત ૨૦૭૯



Gujarat State  
Non-Resident Gujaratis'  
Foundation  
(A Government of Gujarat Organization)



**Shri Bhupendra Patel**  
Hon'ble Chief Minister  
Gujarat State



**Shri Harsh Sanghvi**  
Hon'ble Minister of State  
for NRGs (Independent Charge),  
Govt. of Gujarat



**Shri Dhananjay  
Dwivedi, IAS**  
Hon'ble Chairman, GSNRGF  
Secretary (NRI),  
Govt. of Gujarat



**Shri V. G. Rore**  
Director  
GSNRGF

Contact Address

**Gujarat State Non-Resident  
Gujaratis' Foundation**  
Block No. 16, 3rd Floor,  
Udhog Bhavan, Sector - 11,  
Gandhinagar.

Phone : +91-79-23238278

E-mail : nrgfoundation@yahoo.co.in



www.facebook.com/GSNRGF

FOR  
PRIVATE CIRCULATION ONLY

## ભારત અને ઓસ્ટ્રેલિયાની '૭૫ વર્સ ઓફ ફ્રેન્ડશિપ થ્રુ ક્રિકેટ'ની નરેન્દ્ર મોદી સ્ટેડિયમમાં ભવ્ય ઉજવણી



ભારત અને ઓસ્ટ્રેલિયાની '૭૫ વર્સ ઓફ ફ્રેન્ડશિપ થ્રુ ક્રિકેટ'ની ભવ્ય ઉજવણી અમદાવાદમાં નરેન્દ્ર મોદી સ્ટેડિયમ ખાતે ભારતના વડાપ્રધાન શ્રી નરેન્દ્ર મોદી અને ઓસ્ટ્રેલિયન પીએમ એન્થની અલ્બનીઝ એમપીની પ્રોત્સાહક ઉપસ્થિતિમાં યોજાઈ હતી. આ પ્રસંગે ગુજરાતના રાજ્યપાલ શ્રી આચાર્ય દેવવ્રત અને મુખ્યમંત્રી શ્રી ભૂપેન્દ્ર પટેલ પણ ઉપસ્થિત હતા. ભારત-ઓસ્ટ્રેલિયા ટેસ્ટ સિરીઝની અંતિમ મેચનો પ્રારંભ વિશ્વના સૌથી મોટા એવા અમદાવાદના નરેન્દ્ર મોદી સ્ટેડિયમ

ખાતે થયો. ટેસ્ટ મેચના પ્રારંભ પહેલાં ભારતના વડાપ્રધાનશ્રી અને ઓસ્ટ્રેલિયાના વડાપ્રધાનશ્રીએ પોતપોતાના દેશની ક્રિકેટ ટીમના કપ્તાન અનુક્રમે શ્રી રોહિત શર્મા અને શ્રી સ્ટીવ સ્મિથને કેપ આપી જુસ્સો વધાર્યો હતો. બંને વડાપ્રધાનોએ બંને દેશોની ૭૫ વર્ષની ક્રિકેટ મૈત્રીની ઝલક દર્શાવતી ગેલેરી પણ નિહાળી હતી. બંને નેતાઓએ સ્ટેડિયમની પ્રેસિડેન્શિયલ ગેલેરીમાં બેસીને મેચની શરૂઆતની કેટલીક પળો પણ નિહાળી હતી.

(Sources : <https://cmogujarat.gov.in>)

## ઓસ્ટ્રેલિયાના વડાપ્રધાન અને મુખ્યમંત્રીશ્રી ભૂપેન્દ્ર પટેલે ગાંધી આશ્રમ ખાતે પૂજ્ય બાપુને પુષ્પાંજલિ અર્પણ કરી

ગુજરાતના પ્રવાસે આવેલાં ઓસ્ટ્રેલિયાના વડાપ્રધાન એન્થની અલ્બનીઝે અમદાવાદમાં ગાંધી આશ્રમની મુલાકાત લીધી હતી. ભારતના આઝાદી આંદોલનના કેન્દ્ર સમા અને મહાત્મા ગાંધીની કર્મભૂમિ એવા ગાંધી આશ્રમના પરિસરમાં આવેલ ગાંધીજીની પ્રતિમાને પુષ્પાંજલિ અર્પણ કરીને તેમણે ધન્યતા અનુભવી હતી. આ દરમિયાન તેમની સાથે રાજ્યના મુખ્યમંત્રીશ્રી ભૂપેન્દ્ર પટેલ પણ ઉપસ્થિત રહ્યાં હતા.



(Source : <https://cmogujarat.gov.in>)

વહાલા બિન નિવાસી ગુજરાતી મિત્રો,


NRG Times માટે આપનો પ્રતિભાવ તેમજ કોઈ સુચન હોય તો મોકલી આપવા વિનંતી છે. જેથી આપના માટે પ્રકાશિત થતાં આ મેગેઝીનને વધુ ઉપયોગી બનાવી શકાય.




## ઉમિયાધામમાં ૧૦૧ NRI, અમેરિકા-કેનેડાના ૫૦ નાગરિકોનું પિલર દાન

વિશ્વ ઉમિયાધામના ધર્મસ્તંભનો લાભ પાટીદાર સહિત સમસ્ત વિશ્વના ૧૦૨૫થી વધુ લોકોએ લીધો છે. પાટીદાર સમાજ સહિત અન્ય ૧૦ સમાજના મહાનુભાવો ૧૧ લાખનું અનુદાન કરી ધર્મસ્તંભના ભાગ્યશાળી યજમાન બન્યા છે. એનઆરઆઈ લોકોની સાથે અમેરિકન અને કેનેડીયન નાગરિકો પણ મા ઉમિયાના મંદિરના ધર્મસ્તંભના યજમાન બની રહ્યા છે. પાટીદાર સહિત ભારતીય મૂળના ૧૦૧ એનઆરઆઈ નાગરિક ઉપરાંત ૨૫થી વધુ અમેરિકન અને ૨૫ કેનેડીયન નાગરિક પણ વિશ્વ ઉમિયાધામના ધર્મસ્તંભના યજમાન બન્યા છે.

(માહિતી સંદર્ભ : દિવ્ય ભાસ્કર, તા. ૨૭ ફેબ્રુઆરી ૨૦૨૩)



## દસાડાનો સૌથી નાની વયનો નેશનલ શૂટર દેશની સીનીયર ટીમમાં સામેલ



સુરેન્દ્રનગર જિલ્લાના દસાડાના ૧૭ વર્ષના સૌથી નાની વયના નેશનલ શૂટરે ઇન્ડિયાની સીનીયર ટીમમાં સ્થાન મેળવ્યું હતું જે સાયપ્રસ દેશમાં ટ્રેપ મેન અને ટ્રેપ મીક્સ સ્પર્ધામાં ભારતનું પ્રતિનિધિત્વ કરશે. વર્ષ ૨૦૧૭થી નેશનલ શૂટીંગ સ્પર્ધામાં ભાગ લેનારા આ ખેલાડીએ અત્યાર સુધીમાં અનેક કિર્તિમાન સ્થાપ્યા છે. આ સાથે તેણે વર્ષ ૨૦૨૨માં ઇન્ડિયન જૂનીયર મેન ટ્રેપ શૂટીંગ સ્પર્ધામાં પ્રથમ ક્રમાંક સાથે કિર્તિમાન રચ્યો હતો. થોડા સમય અગાઉ ગુજરાતમાં યોજાયેલી ૩૬મી નેશનલ ગેમ્સમાં સુરેન્દ્રનગર જિલ્લાના દસાડાના નેશનલ શૂટર બખ્તિયારુદ્દીન મલીકે ટ્રેપ શૂટીંગ સ્પર્ધામાં ગુજરાતનું પ્રતિનિધિત્વ કર્યું હતું. અગાઉ પણ તેને સતત ત્રણ વર્ષ માટે શૂટીંગ સ્પર્ધામાં સ્ટેટ લેવેલે ત્રણ ગોલ્ડ મેડલ જીતી ઇતિહાસ રચ્યો હતો. આ કિશોરે ઇન્ટરનેશનલ ટ્રેપ શૂટીંગ સ્પર્ધામાં ભારતનું પ્રતિનિધિત્વ કરી સિલ્વર મેડલ જીત્યો હતો ઉપરાંત તેને અર્જુન એવોર્ડ અને ખેલરત્ન એવોર્ડ પણ મળ્યો છે. ઓલિમ્પિયન તથા વર્લ્ડ ચેમ્પીયન માનવજીતસિંઘ સંઘુના કોચીંગ હેઠળ માત્ર ૧૨ વર્ષની વયે ભારતના સૌથી નાની વયે રીનાઉન્ડ શૂટર બની તેણે ઇતિહાસ રચ્યો હતો.

(Source : www.divyabhaskar.co.in)

## ગુજરાતનું 'ગોલ્ડ વિલેજ' જ્યાંની ૧૮ દીકરીએ ૧૦૨ ગોલ્ડ સહિત ૩૪૪થી વધુ મેડલ જીત્યા છે.

રમતગમત ક્ષેત્રમાં પણ મહિલાઓ કાઠું કાઢી રહી છે, એ વાત પાટણ તાલુકાના નાનકડા ગામ હાજીપુરની દીકરીઓએ સાર્થક કરી બતાવી છે. હાજીપુર ગામની ૧૮ જેટલી દીકરીઓએ વિવિધ એથલેટિક્સ રમતોમાં એક-બે, નહીં પણ ૩૪૪ મેડલ મેળવીને ગામની સાથે સાથે ગુજરાતનું નામ પણ રોશન કર્યું છે. આ ૩૪૪ મેડલમાં ૧૦૨થી વધુ ગોલ્ડ મેડલ મેળવીને સદી ફટકારી છે જેને લઈને હાજીપુરની ઓળખ પણ હવે ગોલ્ડન વિલેજ તરીકે થઈ રહી છે.

હાજીપુર ગામની ૧૮ જેટલી દીકરીઓ દોડ સહિતની રમતોમાં રાજ્યકક્ષાની વિજેતા છે અને અત્યાર સુધીમાં ઇન્ટર કોલેજ, રાજ્યકક્ષા, વેસ્ટ ઝોન અને રાષ્ટ્રકક્ષાએ ૧૦૨ ગોલ્ડ સહિત કુલ ૩૪૪ મેડલ મેળવ્યા છે. ૧૮ દીકરીની સાથે ગામના બે દીકરા પણ મેડલ મેળવવામાં સાથ આપી રહ્યા છે. આ તમામ ખેલાડીઓ રમતક્ષેત્રે હજુ આગળ વધવા માટે દિવસના પાંચ-પાંચ કલાક સુધી અથાક પ્રેક્ટિસ કરી રહ્યાં છે. હાજીપુર ખાતે આવેલી રુક્મિણી વિદ્યાલયના એથલેટિક્સ ટ્રેનિંગ સેન્ટરમાં ગામનાં દીકરા-દીકરીઓને છેલ્લાં ઘણાં વર્ષોથી ટ્રેનિંગ અપાઈ રહી છે. ગામલોકો પણ આ ક્ષેત્રે ખૂબ જ ઉત્સાહી છે અને દીકરા-દીકરીઓને પ્રોત્સાહન પૂરું પાડી રહ્યા



છે. અહીં ટ્રેનિંગ મેળવેલાં દીકરા-દીકરીઓ રાજ્ય કે રાષ્ટ્રભરમાં યોજાતી વિવિધ એથલેટિક્સ રમતોમાં ભાગ લે છે અને વિજયી બનીને ગામને ગૌરવ અપાવી રહ્યાં છે. હાજીપુર ગોલ્ડન વિજેલ તરીકે ઓળખ પામી રહ્યું છે તેનો યશ આ દીકરીઓને આભારી છે. ગોલ્ડ, સિલ્વર અને બ્રોન્ઝ સાથે કુલ ૩૪૪ મેડલ મેળવનાર હાજીપુર ગામ કદાચ જિલ્લાનું જ નહીં, પરંતુ રાજ્યનું પ્રથમ ગામ હશે. સૌથી વધુ મેડલ હેતલે મેળવ્યા છે. વેસ્ટ ઝોન ઓફ ઇન્ડિયામાં ત્રણ ગોલ્ડ, બે સિલ્વર અને એક બ્રોન્ઝ સાથે એથલેટિક્સમાં ૪૭થી વધુ મેડલ મેળવનારી હેતલ ચૌહાણ ૧૪થી વધુ વખત ઇન્ટરસ્ટેટ સ્પર્ધામાં ભાગ લઈ ચૂકી છે. ઉપરાંત નિરમા ઠાકોરે છેલ્લાં ૧૧ વર્ષની સતત મહેનતના સ્વરૂપે ૧૬ ગોલ્ડ, ૬ સિલ્વર અને ૭ બ્રોન્ઝ મળીને કુલ ૨૯ મેડલ પ્રાપ્ત કર્યા છે.

(Sources : www.divyabhaskar.co.in)

## જિલ્લા, રાજ્ય કે દેશ બહાર વસતા કોઈ પણ દાતા અથવા ગામના વ્યક્તિના દાન અને રાજ્ય સરકારશ્રીના અનુદાનથી ગામડાઓમાં વધુ સારી સગવડો ઉભી કરવાની અને દાતાઓને પ્રોત્સાહન આપવાની 'વતન પ્રેમ યોજના'

ગુજરાત સરકાર દ્વારા તા. ૧૮/૦૮/૨૦૨૦ના ઠરાવથી જિલ્લા, રાજ્ય કે દેશ બહાર વસતા કોઈ પણ દાતા અથવા ગામના વ્યક્તિના દાન અને રાજ્ય સરકારશ્રીના અનુદાનથી ગામડાઓમાં વધુ સારી સગવડો ઉભી કરવા અને દાતાઓને પ્રોત્સાહન આપવા માટે 'માદરે વતન યોજના' અમલમાં મૂકવામાં આવી હતી.

ગુજરાતના ગામડાઓના સર્વાંગી વિકાસ કાર્યો અને ઉત્તમ જનસુવિધાઓ થકી વતન પ્રેમીઓને જન્મભૂમિ, માતૃભૂમિનું ઋણ ચૂકવવાની ઉત્તમ તક આપવા જન હિત વિકાસ કાર્યોમાં જન ભાગીદારીના સૌથી મોટા અભિયાન તરીકે આ યોજના રાજ્ય સરકારશ્રી દ્વારા દાખલ કરવામાં આવી હતી. આ યોજના દ્વારા સરકાર, દાતાઓ તેમજ ગામના લોકો વચ્ચે જન કલ્યાણ - વિકાસકીય ત્રિવેણી સંગમ થકી ગામમાં સુવિધાઓ વધારી ગામને વધુ જીવંત બનાવવાની કલ્યાણકારી ભાવના સાથે અમલમાં મૂકવામાં આવી હતી. આ યોજનાનો વ્યાપ અને અગત્યતા ધ્યાને લઈને યોજનાના વધુ અસરકારક અમલ માટે મૂળ યોજનામાં જરૂરી સુધારા-વધારા કરવાની બાબત સરકારશ્રીની વિચારણા હેઠળ હતી.

પુખ્ત વિચારણાના અંતે યોજનાની મૂળ જોગવાઈઓમાં ફેરફાર કરીને નીચેની જોગવાઈઓને આધીન રહીને અમલીકરણ કરવાનું ઠરાવવામાં આવ્યું છે.

(૧) આ યોજનાનું નામ 'વતન પ્રેમ યોજના' રહેશે.

(૨) યોજના હેઠળ લઈ શકાય તેવા કામોની સૂચિ:

૧. શાળાના ઓરડા અથવા સ્માર્ટ ક્લાસ
૨. કોમ્યુનિટી હોલ
૩. પ્રાથમિક આરોગ્ય કેન્દ્ર (આરોગ્ય વિભાગ દ્વારા સેટ અપ મંજૂર થયેલ હોવું જોઈએ) - પેટા આરોગ્ય કેન્દ્રનું મકાન
૪. આંગણવાડી - મધ્યાહન ભોજનનું રસોડું - સ્ટોરરૂમ
૫. પુસ્તકાલય

૬. રમતગમત માટે વ્યાયામ શાળાનું મકાન અને સાધનો.

૭. સી.સી.ટી.વી. કેમેરા સર્વેલન્સ સિસ્ટમ

૮. સ્મશાનગૃહ

૯. વોટર રીસાયકલીંગની વ્યવસ્થા તથા ગટર/STP ઇત્યાદિ

૧૦. તળાવ બ્યુટીફિકેશન

૧૧. એસ.ટી.સ્ટેન્ડ

૧૨. સોલર એનર્જી સ્ટ્રીટલાઇટ અને પાણીના ટ્યુબવેલ-કુવાની-પાણીની ટાંકીની મોટર ચલાવવા માટે

(૩) ઉપરોક્ત કામોના નિયત ખર્ચ પૈકી દાતા/દાતાઓ પોતાના ગામમાં ૬૦ ટકા કે તેથી વધુ રકમનું દાન આપીને કામ કરાવી શકશે. દાતાના રકમની સામે ખૂટતી ૪૦ ટકા રકમનું રાજ્ય સરકાર અનુદાન કરશે.

(૪) આ યોજનાના અસરકારક અમલીકરણ માટે 'વતન પ્રેમ યોજના સોસાયટી'ની રચના કરાવાની રહેશે. આ સોસાયટી અંતર્ગત ગવર્નિંગ બોડી અને કારોબારી સમિતિ રહેશે. માન. મુખ્યમંત્રીશ્રી આ સોસાયટીની ગવર્નિંગ બોડીના અધ્યક્ષ રહેશે જ્યારે માન. રા.ક.મંત્રીશ્રી (પંચાયત) તેના ઉપાધ્યક્ષ રહેશે. અધિક મુખ્ય સચિવશ્રી (પંચાયત) કારોબારી સમિતિના ચેરમેન રહેશે.

(૫) આ યોજનાના કામો કરવા માટે 'વતન પ્રેમ સોસાયટી' દ્વારા Project Management Unit (PMU) ની રચના કરવામાં આવશે. P M U દ્વારા આ યોજનાના અસરકારક અમલીકરણ માટે વેબ પોર્ટલ અને મોબાઇલ એપ તૈયાર કરવામાં આવશે. આ પોર્ટલ દ્વારા દાતાઓના દાનની રકમ તથા સરકારની અનુદાનની રકમ યોજના માટે ખોલાવેલ અલગ એકાઉન્ટમાં જમા થશે. આ રકમ જમા થયા પછી જે તે કામ પાછળ ખર્ચ કરી શકાશે. કોઈ પણ શિક્ષક બેન્કની મદદથી પોર્ટલ ખુલશે, પોર્ટલ ઉપર કામોની વિગત, કામની ટાઈપ ડિઝાઈન, કામના અંદાજ દર્શાવવામાં આવશે જેથી દાતાને દાન આપવા માટે તમામ માહિતી મળી શકે અને સુવિધા રહે.

## બિન-નિવાસી ગુજરાતીઓને પ્રતિષ્ઠાન સાથે જોડાવા આહ્વાન



અત્યાર સુધીમાં અનેક બિન-નિવાસી ગુજરાતીઓ ગુજરાત રાજ્ય બિન-નિવાસી ગુજરાતી પ્રતિષ્ઠાન સાથે જોડાઈ ચૂક્યા છે.

### આપ જોડાયા?

જો આપ ન જોડાયા હોવ તો આજે જ આપનો ડેટાબેઝ (નામ અને સંપર્કની વિગતો) ઈ-મેઇલ (nrgfoundation@yahoo.co.in) દ્વારા, કુરિયર કે પોસ્ટ દ્વારા મોકલી ગુજરાત રાજ્ય બિન-નિવાસી પ્રતિષ્ઠાન સાથે જોડાવા હાર્દિક આહ્વાન છે.

## બિન-નિવાસી ગુજરાતીઓને ક્ષેત્રિય કક્ષાએ સુવિધાઓ પુરી પાડતા એન.આર.જી. સેન્ટર



બિન-નિવાસી ગુજરાતીઓને ક્ષેત્રિય કક્ષાએ સુવિધાઓ પુરી પાડવા ગુજરાત રાજ્ય બિન નિવાસી ગુજરાતી પ્રતિષ્ઠાને ગુજરાતભરમાં અમદાવાદ, આણંદ, સુરત, વડોદરા, રાજકોટ અને મહેસાણા જેવા મુખ્ય શહેરોમાં એન.આર.જી. સેન્ટર્સ સ્થાપ્યા છે જે બિન નિવાસી ગુજરાતીઓને સુવિધાઓ પુરી પડે છે.

આ સેન્ટર્સ નીચે પ્રમાણેની સુવિધાઓ પુરી પડે છે.

- પ્રવાસન માર્ગદર્શન
- નિવાસ માર્ગદર્શન
- તબીબી સેવાઓમાં માર્ગદર્શન
- વ્યાપાર તકો અંગે માર્ગદર્શન
- શૈક્ષણિક તકો અંગે માર્ગદર્શન
- વિદેશી ચલાણ મેળવવા અંગે માર્ગદર્શન
- ખરીદી અંગે માર્ગદર્શન
- બિન નિવાસી ગુજરાતી ડિરેક્ટરીમાં મદદ
- ગુજરાત કાર્ડની અરજીઓ સ્વીકારવી

## ગુજરાત કાર્ડ ઓનલાઇન મેળવો



બિન - નિવાસી ગુજરાતીઓની ગુજરાત મુલાકાત યાદગાર બનાવવા ગુજરાત રાજ્ય બિન-નિવાસી ગુજરાતી પ્રતિષ્ઠાન દ્વારા 'ગુજરાત કાર્ડ' એક આગવી ઓળખ આપવામાં આવે છે. વિદેશમાં વસતા તથા ભારતમાં ગુજરાત બહાર વસતા બિન-નિવાસી ગુજરાતીઓને રૂ.૨૨૫ અથવા ૫ (પાંચ) યુ.એસ. ડોલરની નજીવી કિંમતે ગુજરાત કાર્ડ આપવામાં આવે છે. આ કાર્ડ હવે પ્રતિષ્ઠાનની વેબસાઇટ [www.nri.gujarat.gov.in](http://www.nri.gujarat.gov.in) પરથી ઓનલાઇન ફોર્મ ભરી સાથે જરૂરી દસ્તાવેજો જોડી તેમજ પેમેન્ટ ગેટ વે દ્વારા ઓનલાઇન ફી ભરી મેળવી શકાય છે.



## કુશળ કામદારોની અછત ભોગવી રહેલા જર્મનીની ભારત પર મીટ



ભારતીય કુશળ કામદારો માટે જર્મની આગામી સમયમાં મહત્વનું સ્થળ બની શકે છે. જર્મની વિઝા જારી કરવાની પ્રક્રિયા ઝડપી બનાવવા માંગે છે અને દેશને વિદેશી કામદારો માટે વધુ આકર્ષક બનાવવા માટે નવો કાયદો ઘડી રહ્યું છે. નવા કાયદાનો ઉદ્દેશ્ય જર્મનીમાં સ્થળાંતર કરનારાઓ માટેના મુખ્ય અવરોધોને દૂર કરવાનો છે, જેમાં શૈક્ષણિક ઓળખપત્રો અંગેની જટિલ પ્રક્રિયાનો સમાવેશ થાય છે. જર્મની વિશ્વભરના ઔદ્યોગિક દેશોની જેમ, ખાસ કરીને કુશળતા માંગી લેતા ક્ષેત્રોમાં મજૂરીની અછતનો સામનો કરી રહ્યું છે. ઉલ્લેખનીય છે કે જર્મની યુરોપની સૌથી મોટી અર્થવ્યવસ્થા છે. (Source : <https://akilanews.com>)

## યુકે ઇમિગ્રેશન નિયમમાં ફેરફાર ૧૨ એપ્રિલથી અમલમાં આપશે

યુકેમાં સ્પોન્સરશિપ હેઠળ કાર્યરત વિદેશી કામદારોને ચૂકવી શકાય તેવો લઘુત્તમ પગાર ૧૨ એપ્રિલથી વધશે. તાજેતરમાં પ્રકાશિત યુકે ઇમિગ્રેશન નિયમોમાં ફેરફારના નિવેદનમાં હોમ ઓફિસ દ્વારા પ્રાયોજિત કામદારો માટે નવા પગાર શ્રેણીઓની પુષ્ટિ કરવામાં આવી હતી. પોલિસી પેપરમાં જાહેર કરાયેલા અન્ય નોંધપાત્ર ફેરફારો, જે ૧૨ એપ્રિલથી અમલમાં આવે છે, તેમાં નવા નિયમોનો સમાવેશ થાય છે જે નોકરીદાતાઓ માટે બિન-નિયમિત કાર્યકારી પેટર્ન હેઠળ કામદારોને સ્પોન્સર કરવાનું સરળ બનાવશે. (Source : [www.pinsentmasons.com](http://www.pinsentmasons.com))

## અમેરિકાએ વિદ્યાર્થીઓને આપી 'ગિફ્ટ', હવે સ્ટુડન્ટ વિઝા પર મળશે નોકરી!

અમેરિકાએ ઇન્ટરનેશનલ વિદ્યાર્થીઓની અમુક કેટેગરી માટે 'ઓપ્લોયમેન્ટ ઓથોરાઈઝેશન એપ્લિકેશન' માટે પ્રીમિયમ પ્રોસેસિંગ શરૂઆત કરવાની જાહેરાત કરી છે. આ પગલાથી મોટી સંખ્યામાં ભારતીય વિદ્યાર્થીઓને ફાયદો થશે જેઓ F-1 વિઝા પર અમેરિકામાં અભ્યાસ કરવા ગયા છે.



વાસ્તવમાં, હવે ભારતીય વિદ્યાર્થીઓ તેમના અભ્યાસક્રમ સંબંધિત ક્ષેત્રમાં અસ્થાયી નોકરીઓ માટે સીધી અરજી કરી શકશે. અમેરિકામાં અભ્યાસ માટે F-1 વિઝા આપવામાં આવે છે. અભ્યાસ દરમિયાન વિદ્યાર્થીઓ વિવિધ ક્ષેત્રોમાં કામ કરે છે. ગુજરાતમાંથી સૌથી વધારે છાત્રો વિઝા લઈને અભ્યાસ માટે જાય છે. આ છાત્રોને બહુ મોટો ફાયદો થશે. જો કે, હવે વિદ્યાર્થીઓ પાસે વિકલ્પ હશે કે તેઓ પોતાના ફિલ્ડ ક્ષેત્રમાં પણ નોકરી માટે અરજી કરી શકશે. અત્યાર સુધી વિદ્યાર્થીઓએ અભ્યાસ દરમિયાન નાના-નાની નોકરીઓ કરીને સંતોષ માનવો પડતો હતો. યુ.એસ.માં અભ્યાસ કરતી વખતે પોતાના ખર્ચને પહોંચી વળવા માટે વિચિત્ર નોકરીઓ કરવી સામાન્ય છે. ઘણી વખત વિદ્યાર્થીઓ તેમના ખર્ચને પહોંચી વળવા માટે રેસ્ટોરન્ટ, હોટેલ અથવા ફૂડ ચેઇન કંપનીમાં કામ કરે છે. હવે નવા નિર્ણયથી તેમને પોતાના ફિલ્ડ સાથે સંબંધિત ક્ષેત્રમાં કામ કરવાની તક મળશે.

### કયા વિદ્યાર્થીઓને લાભ મળશે?

US Citizenship and Immigration Services (USCIS) એ STEM (સાયન્સ, ટેકનોલોજી, એન્જિનિયરિંગ અને ગણિત) ક્ષેત્રો અથવા સંબંધિત ક્ષેત્રોમાં આંતરરાષ્ટ્રીય વિદ્યાર્થીઓ માટે OPT (ઓપ્શનલ પ્રેક્ટિકલ ટ્રેનિંગ) અરજીઓ માટે પ્રીમિયમ પ્રોસેસિંગની જાહેરાત કરી છે. કેટલીક કેટેગરી માટે તબક્કાવાર પ્રીમિયમ પ્રક્રિયા ૬ માર્ચથી શરૂ થશે. આ સિવાય અન્ય કેટેગરીની પ્રક્રિયા ૩ એપ્રિલથી શરૂ થવા જઈ રહી છે.

### ઇમિગ્રેશન સરળ બનશે

USCISના ડિરેક્ટર ઉર એમ. જકુએ એક નિવેદનમાં જણાવ્યું છે કે, 'ઓનલાઈન ફાઇલિંગમાં સરળતા ઉપરાંત કેટલાક F-1 વિદ્યાર્થીઓ માટે પ્રીમિયમ પ્રોસેસિંગની ઉપલબ્ધતા ઘણા આંતરરાષ્ટ્રીય વિદ્યાર્થીઓ માટે ઇમિગ્રેશનને સરળ બનાવશે, ઓનલાઈન ફાઇલિંગમાં થઈ રહેલું વિસ્તરણ USCIS માટે પ્રાથમિકતા છે. અમે ઓપરેશનલ ક્ષમતા વધારીએ છીએ. જેના દ્વારા અમે જેમના માટે કામ કરીએ છીએ તેવા સ્ટેક હોલ્ડર્સ, અરજદારો સહિત તે તમામ લોકોને ફાયદો થશે.' (Source : <https://zeenews.india.com>)

## ઓસ્ટ્રેલિયા: જનરલ સ્કિલ્સ માઇગ્રેશન વિઝા સ્કિલ્સ એસેસમેન્ટ સબમિશન સમયરેખા હળવી કરાઈ

ઓસ્ટ્રેલિયન સરકાર હવે જનરલ સ્કિલ્સ માઇગ્રેશન (GSM) વિઝા માટે આમંત્રણ મળ્યાના ૬૦ દિવસની અંદર અરજદારોના સ્કિલ્સ એસેસમેન્ટ સ્વીકારી રહી છે. અગાઉ, GSM વિઝા માટે એક્સપ્રેશન ઓફ ઇન્ટરેસ્ટ સબમિટ કરતાં પહેલાં અરજદારોને જરૂરી સ્કિલ્સ એસેસમેન્ટ (કૌશલ્ય મૂલ્યાંકન) પૂર્ણ કરવાની આવશ્યકતા રહેતી હતી. હવે અરજદારોને સ્કિલ્સ એસેસમેન્ટ સબમિટ કરવા માટે લાંબી અવધિનો લાભ મળશે. અગાઉ અરજી અસ્વીકારનું સામાન્ય કારણ સબમિશનની સમયમર્યાદા એક્સપ્રેશન ઓફ ઇન્ટરેસ્ટના તબક્કા પહેલાં એસેસમેન્ટ પૂર્ણ ન થવાનું હતું. (Source : [www.fragomen.com](http://www.fragomen.com))



CELEBRATING

THE AUSTRALIA INDIA EDUCATION RELATIONSHIP



## ભારત અને ઓસ્ટ્રેલિયા વચ્ચે દ્વિપક્ષીય સંબંધો અને મુક્ત વ્યાપાર કરારથી ગુજરાતને ફાયદો થશે

ઓસ્ટ્રેલિયાના વડાપ્રધાન શ્રી એન્થોની અલ્બેનીઝ ગુજરાતની મુલાકાતે હતા. ઓસ્ટ્રેલિયાની ડીકિન યુનિવર્સિટીની પ્રથમ આંતરરાષ્ટ્રીય શાખા કેમ્પસ ગિફ્ટ સિટી, ગુજરાત ખાતે સ્થાપિત થવા જઈ રહી છે. ઓસ્ટ્રેલિયાના વડાપ્રધાન, ગુજરાતના રાજ્યપાલ શ્રી આચાર્ય દેવવ્રત, ગુજરાતના મુખ્યમંત્રી શ્રી ભૂપેન્દ્ર પટેલ અને મંત્રી શ્રી રૂષિકેશ પટેલની હાજરીમાં ભારત અને ઓસ્ટ્રેલિયા વચ્ચેના મજબૂત શૈક્ષણિક સંબંધોની ઉજવણી માટે અમદાવાદ ખાતે એક વિશેષ કાર્યક્રમનું આયોજન કરવામાં આવ્યું હતું.

આ પ્રસંગે મુખ્યમંત્રી શ્રી ભૂપેન્દ્ર પટેલે ડીકિન યુનિવર્સિટીને ગુજરાતમાં આવકારતાં જણાવ્યું હતું કે દેશના વડાપ્રધાન શ્રી નરેન્દ્રભાઈ મોદીના માર્ગદર્શન હેઠળ ગુજરાત આજે દેશનું રોલ મોડેલ બન્યું છે અને તેમના માર્ગદર્શન હેઠળ ગુજરાત સરકારે પણ ગુજરાતને રાષ્ટ્રીય અને આંતરરાષ્ટ્રીય સ્તરે એજ્યુકેશન હબ બનાવવાના મિશનનું અમલીકરણ કર્યું છે. મુખ્યમંત્રીએ વધુમાં જણાવ્યું હતું કે, ભારતમાં વિદેશી યુનિવર્સિટીઓની સ્થાપના માટે રાષ્ટ્રીય શિક્ષણ નીતિમાં જોઈન્ટ/ઝ્યુઅલ/ડિગ્રી ડ્રાફ્ટ રેગ્યુલેશનનો સમાવેશ કરવામાં આવ્યો છે, જેને ધ્યાનમાં રાખીને ઓસ્ટ્રેલિયાની ડીકિન યુનિવર્સિટી ગાંધીનગર નજીક ગિફ્ટ સિટી ખાતે તેનું આંતરરાષ્ટ્રીય કેમ્પસ ખોલી રહી છે જે ગુજરાત માટે આ ગૌરવની વાત છે. મુખ્યમંત્રીશ્રી ઉમેર્યું હતું કે ડીકિન યુનિવર્સિટીનો 'ભારતમાં, ભારત સાથે અને ભારત માટે' અભિગમ આવકારદાયક છે. મુખ્યમંત્રીએ ઉમેર્યું કે, ડીકિન યુનિવર્સિટી અને ભારતીય શૈક્ષણિક સંસ્થાઓ, ઉદ્યોગ અને સરકાર વચ્ચેની ભાગીદારી માત્ર ફળદાયી જ નહીં બને, પરંતુ ડીકિન યુનિવર્સિટી-આંતરરાષ્ટ્રીય બ્રાન્ચ કેમ્પસ ગિફ્ટ સિટી દ્વારા નિર્ધારિત ઉદ્યોગ માટે સ્નાતક માનવબળ પૂરા પાડવાને ધ્યેયને સાકાર કરવામાં મહત્વની ભૂમિકા ભજવશે.

મુખ્યમંત્રીએ કહ્યું કે, ગુજરાતે ઓસ્ટ્રેલિયાના ન્યૂ સાઉથ વેલ્સ સાથે ૨૦૧૮માં સિસ્ટર સિટી કરાર પર પણ હસ્તાક્ષર કર્યા છે. ભારત અને ઓસ્ટ્રેલિયા વચ્ચેના દ્વિપક્ષીય સંબંધોને નવી ઊંચાઈએ લઈ જવા માટે ફ્રી-ટ્રેડ એગ્રીમેન્ટ (FTA) એક અસરકારક માધ્યમ બન્યું છે. ગુજરાત દ્વિપક્ષીય સંબંધો અને મુક્ત વેપાર કરારથી વિશેષ લાભ મેળવી શકશે. ઓસ્ટ્રેલિયા અને ભારત બંનેએ દસથી વધુ વ્યૂહાત્મક ક્ષેત્રોમાં સંભવિત સહયોગ પર ધ્યાન કેન્દ્રિત કર્યું છે.

(Source : <https://cmogujarat.gov.in>)

## ઓફિઓર એનર્જી ઇન્ડિયા પ્રાઇવેટ લિમિટેડે મુખ્યમંત્રીશ્રી તથા ઉદ્યોગમંત્રીની ઉપસ્થિતિમાં ગુજરાત સરકાર સાથે MoU કર્યા

વડાપ્રધાનશ્રી નરેન્દ્રભાઈ મોદીએ ગ્રીન ગ્રોથની નેમ સાથે નેટ ઝીરો કાર્બન ઈમિશન અને ગ્રીન ક્લીન એનર્જી માટે કરેલા આહવાનને ગુજરાત ઝીલી લેવા સજ્જ બન્યું છે. આ દિશામાં એક મહત્વપૂર્ણ કદમ ભરતાં મુખ્યમંત્રી શ્રી ભૂપેન્દ્ર પટેલની ઉપસ્થિતિમાં રાજ્ય સરકારના ઉદ્યોગ વિભાગ અને ઓફિઓર એનર્જી ઇન્ડિયા પ્રાઇવેટ લિમિટેડ વચ્ચે ગાંધીનગરમાં MoU સંપન્ન થયા હતા. આ MoU કચ્છ જિલ્લામાં ૧ મિલિયન ટન પ્રતિવર્ષની ઉત્પાદન ક્ષમતાના ગ્રીન હાઇડ્રોજન-ગ્રીન એમોનિયા પ્રોજેક્ટના



વિકાસ માટે કરવામાં આવ્યા છે. રૂપિયા ૪૦ હજાર કરોડના કુલ રોકાણ સાથે આ સૂચિત પ્રોજેક્ટ બે તબક્કામાં ૨૦૩૦ સુધીમાં પૂર્ણ કરવાનું અને તેના દ્વારા અંદાજે ૧૦,૪૦૦ જેટલી પ્રત્યક્ષ-પરોક્ષ રોજગારીના સર્જનનું લક્ષ્ય છે. ઉદ્યોગમંત્રીશ્રી બલવંતસિંહ રાજપૂતની ઉપસ્થિતિમાં આ MoU કરતાં વિકાસકાર ઉદ્યોગજૂથ ઓફિઓર એનર્જીના સી.ઈ.ઓ. શ્રી રણજિત ગુપ્તાએ જણાવ્યું કે, આ પ્રોજેક્ટથી વડાપ્રધાનશ્રીની મેઈક ઈન ઇન્ડિયા-મેઈક ફોર ધ વર્લ્ડની સંકલ્પના સાકાર કરીને પ્લાન્ટમાં ઉત્પાદિત થનાર એમોનિયાને ગુજરાતમાંથી આંતરરાષ્ટ્રીય સ્થળોએ પણ મોકલી શકાશે. અત્રે નિર્દેશ કરવો જરૂરી છે કે ઓફિઓર એ ADGM, અબુધાબીમાં શરૂ થયેલી ગ્રીન હાઇડ્રોજન અને ગ્રીન એમોનિયા ક્ષેત્રની અગ્રણી કંપની છે. સમગ્ર ભારત, મધ્ય પૂર્વ તથા ઉત્તરી આફ્રિકા(MENA) પ્રદેશમાં ૪ GW ક્ષમતાના ગ્રીન હાઇડ્રોજન અને ગ્રીન એમોનિયા પ્રોજેક્ટ્સ વિકસાવવા અને બનાવવાનું લક્ષ્ય આ કંપની ધરાવે છે. પોતાનો આવો જ વધુ એક પ્રોજેક્ટ શરૂ કરવા તેમણે ગુજરાતની પસંદગી કરી છે.

(Source : <https://cmogujarat.gov.in>)

## ઔદ્યોગિક ગ્રોથમાં ગુજરાત મહત્વનું માર્કેટ : સંજય પટેલ

વૈશ્વિક સ્તરે ઔદ્યોગિક ગ્રોથ માટે ગુજરાત એન્જિન સાબિત થઈ રહ્યું છે. ગુજરાતમાં લાંબા સમયથી સ્થિર સરકાર અને ઉદ્યોગલક્ષી વાતાવરણના કારણે નાના અને મધ્યમ કક્ષાના ઉદ્યોગોનો ઝડપી ગ્રોથ જોવા મળ્યો છે તેવો નિર્દેશ શિલ્પી ડેવલપમેન્ટ વાગરા પ્રા. લી.ના સંજય પટેલે દર્શાવ્યો છે. ગુજરાત ઉદ્યોગકારોની જન્મભૂમિ રહી છે અને આગળ જતા માત્ર દેશમાં જ નહીં વૈશ્વિક સ્તરે ગુજરાતના ઉદ્યોગોની બોલબાલા જળવાઈ રહેશે એમ તેઓએ જણાવ્યું હતું.

(માહિતી સંદર્ભ : દિવ્ય ભાસ્કર, તા. ૩ માર્ચ ૨૦૨૩)



# માધવપુર ઘેડ મેળો



ગુજરાતમાં અનેક નાના-મોટા લોકમેળાઓ યોજાય છે, તેમાં સૌરાષ્ટ્રમાં યોજાતા ત્રણ મેળાઓ પ્રચલિત અને આગવું સ્થાન ધરાવે છે. સુરેન્દ્રનગર જિલ્લાનાં તરણેતરમાં યોજાતો મેળો યૌવન હિલોળે ચડાવે છે, જૂનાગઢમાં ભવનાથ તળેટીમાં યોજાતો સાધુસમાજ અને સંતોનો ભવનાથનો મેળો ત્રિવેણીસંગમ સમો હોય છે. જ્યારે ત્રીજા નંબરનું સ્થાન ધરાવતો માધવપુર (ઘેડ)નો ઐતિહાસિક લોકમેળો શ્રીકૃષ્ણ અને રૂકમણીજીની લગ્નપ્રસંગની ઝાંખી કરાવે છે. ચૈત્ર મહિનાની રામનવમીથી તેરસ સુધી પાંચ દિવસ યોજાતો આ ભાતીગળ લોકમેળો અનોખી ભાત પાડે છે. આ મેળામાં ઉત્તર-પૂર્વીય આઠ રાજ્યોના લોકો ભાગ લે છે. આ મેળો અરૂણાચલ પ્રદેશની 'મીશમી જનજાતી'ના લોકોને ગુજરાત સાથે જોડે છે.

સૌરાષ્ટ્રના પોરબંદર પંથકમાં આવેલા માધવપુર ઘેડ વિસ્તારમાં ચૈત્ર સુદ નવમીથી સુદ તેરસ સુધી માધવરાય એટલે કે ભગવાન શ્રી કૃષ્ણ અને રૂકમણીનો વિવાહ પ્રસંગ યોજાય છે. આ લગ્ન સમારંભને માણવા દેશભરમાંથી શ્રી કૃષ્ણના ભક્તો એકઠા થાય છે અને માનવ મહેરામણ સર્જાય છે જે લોકમેળાનું અભૂતપૂર્વ સ્વરૂપ ધારણ કરે છે.

અહીં પ્રથમ દિવસે ગણપતિની સ્થાપના કરી લગ્ન પત્રિકા મોકલાય છે. પછી શ્રીકૃષ્ણની જાન જાય છે. આ મેળામાં કચ્છથી મેર જાતિના લોકો ખાસ જોડાય છે. તેઓ તેમના સજાવેલા ઊંટ લઈને આવે છે. લોકો ભક્તિ કીર્તન અને રાસની રમઝટ બોલાવે છે. મેળામાં નવપરિણીત યુગલો ખાસ જોડાય છે. આ સિવાય કુંવારા યુવાનો યોગ્ય જીવનસાથી મેળવવાની પ્રાર્થના સાથે જોડાય છે. અહીં ગવાતા ભજન કીર્તન હવેલી સંગીતને સ્પષ્ટ છાપ સાંભળવા મળે છે.

શ્રી માધવરાયજીની જાનમાં લોકો સજી-ધજીને ઉત્સાહભેર જોડાય છે. આ વિધિ માધવપુરના મેળામાં પાંચ દિવસ સુધી ચાલે છે. આ સમયે માધવના મંદિરની ઝાંખી અનન્ય હોય છે. ભગવાનનું ફૂલેકું, કડછા સમુદાય દ્વારા ઘોડેસવારો સાથેનું સામૈયું, ભગવાનનો દોડતો રથ અને ચોરીના ચાર ફેરા જેવા અલભ્ય પ્રસંગો નિહાળીને દેશભરમાંથી આવેલા ભક્તજનો હર્ષોલ્લાસથી ખીલી ઊઠે છે.


આ મેળા માટે એક દુહો જાણીતો છે.

**માધવપુરનો માંડવો, આવે જાદવકુળની જાન,  
પરણે રાણી રુક્ષમણી જ્યાં, વર દુલ્હા ભગવાન.**

માધવપુર ભગવાન શ્રીકૃષ્ણ સાથે જોડાયેલું ઐતિહાસિક સ્થળ છે. શ્રીકૃષ્ણ-રૂકમણીના પવિત્ર લગ્ન બંધનનું સાક્ષી રહેલા આ સ્થળે આવતા યાત્રીકો ધન્યતા અનુભવતા હોય છે. શ્રીકૃષ્ણની યાત્રા અને એમના જીવનમાંથી 'એક ભારત'ની પ્રેરણા મળે છે. તેમની પ્રેરણા માધવપુરના માંડવે અનુભવાય છે. રૂકમણી સાથે કૃષ્ણનો મિલાપ એ પશ્ચિમ અને ઉત્તર-પૂર્વના રાજ્યોને જોડવાનો અનેરો પ્રસંગ છે.

રામ નવમીના પાવન પર્વ પર માધવપુર માધવરાયજીના મંદિરે માંડપ રોપાય છે અને વિવિધ કાર્યક્રમો યોજવામાં આવે છે. ચૈત્ર નોમ, દશમ તથા અગિયારશના રોજ ત્રણ દિવસ સુધી

ભગવાનનું ફૂલેકું નીજ મંદિરથી નીકળે છે જેને વર્ણાંગી કહેવામાં આવે છે. આ ફૂલેકું ત્રણ દિવસ સુધી રાત્રે નવ કલાકે નીજ મંદિરથી નીકળી મુખ્ય બજાર થઈને બ્રહ્મકુંડ થઈ રાત્રે ૧૨ કલાકે નીજ મંદિરે પરત ફરે છે. ચૈત્ર સુદ બારસે વિવાહ ઉત્સવ યોજાય છે.







ઉલ્લેખનીય છે કે, રુકમણીજી ઉત્તર ભારતના હતા, માટે આ પ્રસંગે ઉત્તર-પૂર્વના આઠ જેટલા રાજ્યોમાથી કલાકારો, મહેમાનો મહાનુભાવો પણ મેળામાં ઉપસ્થિત રહે છે.

પોરબંદર નજીક આવેલ કડઇ ગામના લોકો વાજતે ગાજતે ધજા લઈને લગ્નનું મામેરૂ પુરવા આવે છે. આ દ્રશ્યો જોવા એ પણ એક અવસર છે. ઓઝત, ભાદર અને મધુવંતિ નદીના ત્રિવેણી સંગમ તથા અરબી સમુદ્રના કાંઠે આવેલા પ્રાકૃતિક સૌંદર્યથી ભરપુર એવા માધવપુર ખાતે રુકમણી મઠથી શ્રીકૃષ્ણનું સામેયું કરવામાં આવે છે. સાંજે ભગવાન શ્રીકૃષ્ણની જાનનું પ્રયાણ થાય છે. મધુવનમાં જાન આવે છે. કન્યા પક્ષ દ્વારા જાનનું સ્વાગત કરી લગ્નની વિધિ યોજાય છે. ચૈત્ર સુદ તેરસના દિવસે વહેલી સવારે જાનને વિદાય આપવામાં આવે છે. આમ ભગવાન શ્રીકૃષ્ણ તથા રુકમણીજીના શાસ્ત્રોક્ત વિધિ મુજબના લગ્ન યોજાય છે. ભગવાનના આ લગ્નમાં ઉપસ્થિત રહેવું એ એક લ્હાવો છે.

ભગવાનશ્રી કૃષ્ણ-રુક્મિણીના લગ્નોત્સવનો પરંપરાગત રીતે ઉજવાતો મેળો દેશના વડાપ્રધાન નરેન્દ્રભાઈ મોદીના નેતૃત્વમાં રાષ્ટ્રીય તથા આંતરરાષ્ટ્રીય ફલક પર પ્રસિદ્ધિ પામી રહ્યો છે. આ પ્રસિદ્ધિના કારણે મહત્તમ પ્રવાસીઓ આ જગ્યાની મુલાકાત લે છે જેનાથી પ્રવાસન ઉદ્યોગનો વિકાસને વેગ મળે છે. માધવપુર ઘેડમાં આવેલું ભગવાન શ્રીકૃષ્ણનું સ્વયંભૂ મંદિર ગ્રામવાસીઓએ એક ઐતિહાસિક અને વૈશ્વિક ધરોહરના ભાગરૂપે જાળવી રાખ્યું છે.

ભારતના ઉત્તરપૂર્વીય રાજ્યો અને પશ્ચિમ ભારતના ગુજરાતની સમૃદ્ધ સંસ્કૃતિના સમન્વયના અનુબંધનો ઉત્સવ 'માધવપુર ઘેડ મેળો' આ વર્ષે રામનવમી ૩૦ માર્ચથી ૩ એપ્રિલ ૨૦૨૩ સુધી યોજાશે. આ મેળાના ભવ્ય આયોજનને ઓપ આપવા મુખ્યમંત્રી શ્રી ભૂપેન્દ્ર પટેલની અધ્યક્ષતામાં ઉચ્ચસ્તરીય બેઠક ગાંધીનગરમાં યોજવામાં આવી હતી. મુખ્યમંત્રીશ્રીની અધ્યક્ષતામાં યોજાયેલી આ બેઠકમાં મેળાને લોકપ્રિય-લોકભોગ્ય બનાવતા નવીન આકર્ષણોના આયોજનને ઓપ આપવામાં આવ્યો હતો. માધવપુર ઘેડ મેળામાં આ વર્ષે સાંસ્કૃતિક પ્રસ્તુતિ દ્વારા સમન્વયની વિસ્તૃત થીમ સાથે

વડાપ્રધાનશ્રીની 'એક ભારત-શ્રેષ્ઠ ભારત' સંકલ્પના સાકાર કરાશે. મુખ્યમંત્રીશ્રી ભૂપેન્દ્ર પટેલની અધ્યક્ષતામાં અને પ્રવાસન મંત્રીશ્રી મુળુભાઈ બેરાની ઉપસ્થિતીમાં યોજાયેલી ઉચ્ચસ્તરીય બેઠકે ૨૦૨૩ના વર્ષમાં આ માધવપુર મેળામાં 'અનેકતામાં એકતા'ની ભાવના ચરિતાર્થ કરવા વધુ નવા આકર્ષણો જોડવા અંગે ફળદાયી પરામર્શ કર્યો હતો.



ભારત સરકારના સાંસ્કૃતિક મંત્રાલય, ઉત્તર-પૂર્વીય રાજ્યોના વિકાસ માટેના મંત્રાલય તેમજ ગુજરાત સરકારના રમત-ગમત, યુવા અને સાંસ્કૃતિક પ્રવૃત્તિ વિભાગ, પ્રવાસન વિભાગ તથા કુટિર ઉદ્યોગ વિભાગ દ્વારા આ મેળાનું આયોજન થાય છે. વડાપ્રધાનશ્રી નરેન્દ્રભાઈ મોદીના 'એક ભારત-શ્રેષ્ઠ ભારત'ના વિચારને સાકાર કરતો આ મેળો ૨૦૧૮થી રાષ્ટ્રીય કક્ષાના ઉત્સવ તરીકે ઉજવવામાં આવે છે.

ભગવાન શ્રીકૃષ્ણના

અરૂણાચલ પ્રદેશના ભીષ્મક નગરના રાજા ભીષ્મકની પુત્રી રૂકમણિ સાથે માધવપુરમાં થયેલા વિવાહની શ્રદ્ધા સ્મૃતિમાં આ મેળો યોજાતો હોય છે. ભગવાન શ્રીકૃષ્ણે માધવરાય મંદિરમાં રૂકમણિજી સાથે વિવાહ કરીને દ્વારકા પ્રસ્થાન કર્યું ત્યાં સુધીનો પાંચ દિવસનો સમગ્ર ઉત્સવ માધવપુરમાં સાંસ્કૃતિક મેળા અને બે પ્રદેશોની સમૃદ્ધ સંસ્કૃતિના સમન્વયના ઉદ્દેશથી સ્થાનિક સમુદાય ઉજવે છે. 'ભારત' થી 'બિદાઈ' સુધીની આ આનંદદાયક અને પવિત્ર લગ્નવિધિને પુનઃ તાદૃશ્ય કરવા પ્રતિવર્ષ આ મેળામાં હજારો ભક્તો શ્રદ્ધાપૂર્વક જોડાતા હોય છે.

વર્ષ ૨૦૧૮થી આ મેળાના વ્યાપક ફલક પર આયોજનની વડાપ્રધાનશ્રી નરેન્દ્રભાઈ મોદીની પ્રેરણાથી શરૂઆત થઈ છે. ૨૦૨૨ના આ માધવપુર-ઘેડ મેળાનો શુભારંભ તત્કાલિન રાષ્ટ્રપતિશ્રી રામનાથ કોવિંદજીએ કરાવ્યો હતો.

આ મેળામાં ગુજરાત સહિત ૮ રાજ્યો અરૂણાચલ પ્રદેશ, આસામ, મણિપુર, મિઝોરમ, મેઘાલય, સિક્કીમ, ત્રિપુરા અને નાગાલેન્ડ સહભાગી થવાના છે. મેળાના ઉદઘાટન માટે મુખ્યમંત્રીશ્રી દ્વારા ભારતના રાષ્ટ્રપતિશ્રી દ્રૌપદી મુર્મુજીને આમંત્રણ પાઠવવામાં આવશે. ઉપરાંત સહભાગી રાજ્યોના મુખ્યમંત્રીશ્રીઓ, રાજ્યપાલશ્રીઓ તેમજ કેન્દ્ર સરકારના મંત્રીશ્રીઓને પણ ગુજરાત સરકાર મેળામાં ઉપસ્થિત રહેવા આમંત્રણ આપવાની છે.

મુખ્યમંત્રીશ્રી ભૂપેન્દ્ર પટેલે આ મેળો વધુ લોકભોગ્ય, આકર્ષક બને તે માટે રોજેરોજ નવિનતાસભર કાર્યક્રમો સાથે યોજવા માર્ગદર્શન આપ્યું હતું. આ સંદર્ભમાં બેઠકમાં નક્કી કરવામાં આવ્યું કે ગુજરાત અને ઉત્તર પૂર્વીય રાજ્યોનો સાંસ્કૃતિક પ્રસ્તુતિ દ્વારા સમન્વય, હસ્તકલા કારીગરોના હસ્તકલા મેળા દ્વારા સમન્વય તેમજ રમત-ગમત દ્વારા સમન્વયની એમ ત્રણ વિસ્તૃત થીમ સાથે આ વર્ષનો મેળો યોજવામાં આવશે.




જૈન શાસ્ત્રોમાં તપનું આગવું મહત્ત્વ છે. પ્રભુ મહાવીર કહે છે તેમ તપસ્યા એટલે કર્મો બાળવાની ભઠ્ઠી. જૈન ધર્મમાં તપ કરવાનો મુખ્ય આશય કર્મક્ષય જ હોય છે. તેથી વર્ષીતપની આરાધના પણ કર્મક્ષયનું અમોઘ સાધન છે અને તે પ્રથમ તીર્થંકર આદિનાથ પ્રભુએ કરેલી હોવાથી તેમના તીર્થક્ષેત્રમાં જઈ તેનો પ્રારંભ કરવામાં આવે છે અથવા તો પૂર્ણાહુતિ અર્થાત્ પારણું કરવામાં આવે છે. વર્ષી તપ એટલે ૧૩ મહિના સુધી કરાતું વ્રત, જેનો પ્રારંભ ફાગણ વદ આઠમ (આ વર્ષે ૧૫ માર્ચ)ના રોજ થાય છે, અને વૈશાખ સુદ ત્રીજ એટલે કે અમાત્રીજ - અક્ષય તૃતીયાના રોજ પૂર્ણાહુતિ થાય છે.

જૈન પરંપરાના ઇતિહાસ અનુસાર અસંખ્ય વર્ષો પૂર્વે વર્તમાન ચોવીશીના પ્રથમ તીર્થંકર શ્રી આદિનાથે સર્વપ્રથમ દીક્ષા લીધી અને સાધુપણાના આચાર પ્રમાણે બે દિવસના ઉપવાસ બાદ દિવસમાં ફક્ત એક જ વાર મધ્યાહન કાળે ભિક્ષા લેવા માટે તે સમયના ગૃહસ્થોના ઘરે જવા લાગ્યા, પરંતુ તે કાળના ગૃહસ્થોને ભિક્ષા કોને કહેવાય અને ભિક્ષા આપવાથી કેવું પુણ્યકર્મ બંધાય તે સંબંધી કોઈ જ્ઞાન ન હોવાના કારણે આદિનાથ પ્રભુને કોઈ જ ગૃહસ્થ રાંધેલ અન્ન વહોરાવતું નથી. વળી, સાધુપણાના આચાર પ્રમાણે પ્રભુ તે સંબંધી કોઈને સૂચન પણ કરી શકે તેમ ન હોવાથી સ્વાભાવિક જ નિર્દોષ આહારની શોધ કરવા પ્રભુ દરરોજ મધ્યાહન કાળે ગોચરી જાય છે. પરંતુ પૂર્વ ભવના અંતરાય કર્મના ઉદયના કારણે દીક્ષા પછી ૪૦૦ દિવસ સુધી પ્રભુને કોઈ જ આહાર તથા અચિત્ત પાણી પણ વહોરાવતું નથી.

પૂર્વ ભવમાં પ્રભુએ એક ખેડૂત કે જે ખેતરમાં પોતાના હળે જોડેલા બળદો, કે જે તૈયાર થયેલા પાકને ખાઈ જતા હતા તેને ચાબુક દ્વારા મારતો હતો તે જોઈ પ્રભુને અત્યંત દુઃખ થયું અને તે ખેડૂતને પ્રભુએ વગર માગ્યે સલાહ આપી કે ભાઈ! આ રીતે તું બળદોને મારે છે તે બરાબર નથી. ત્યારે ખેડૂતે સામે પૂછ્યું કે તો હું શું કરું? પ્રભુએ કહ્યું: ભાઈ! તું તેર કલાક ખેતરમાં બળદો પાસેથી કામ લેતો હોય ત્યારે આ બળદોના મુખે શિકું બાંધી દે અને પછી તે છોડી નાંખજે. અને ખેડૂતે પ્રભુએ કહ્યા મુજબ કરવા માંડ્યું. આ રીતે પ્રભુએ ભવમાં તેર કલાક સુધી બધા જ બળદોને ખાવામાં અંતરાય કર્યા. પરિણામે તેર મહિના સુધી તેમને અન્ન-પાણી પ્રાપ્ત થયું નહીં.

જૈન ધર્મનો કર્મ સિદ્ધાંત સર્વકાલીન, સર્વદેશીય અને સર્વજનીન છે. તેમાં કોઈ કાળે પરિવર્તન થતું નથી. તે શાશ્વત છે. તેથી તીર્થંકરો પણ તેમાંથી બાકાત રહી શકતા નથી. આમ આદિનાથ પ્રભુએ પૂર્વ ભવમાં બાંધેલ લાભાંતરાય કર્મનો સંપૂર્ણ ક્ષય ન થયો ત્યાં સુધી ભિક્ષા પ્રાપ્ત થઈ નહીં. અને તે કર્મનો સંપૂર્ણ ક્ષય થતાં જ ૪૦૦ દિવસ પછી કુદરતી આદિનાથ પ્રભુ શ્રેયાંસકુમારના મહેલ તરફ ગોચરી-ભિક્ષા માટે પધાર્યા છે. શ્રેયાંસકુમારે પ્રભુને જોયા અને જોતાંની સાથે જ અજાત્રત મનમાં રહેલા પૂર્વ ભવના સંસ્કારો પ્રગટ થયા. અને તે પ્રમાણે સાધુ ભગવંતને નિર્દોષ આહાર કઈ રીતે આપી શકાય તે જાણ્યું અને કુદરતી રીતે તે જ દિવસે મધ્યાહન કાળે કોઈકે તેમને ત્યાં ૧૦૮ ઘડા તાજો ઇક્ષુરસ (શેરડીનો રસ) મોકલાવેલો જેને શ્રેયાંસકુમારે નિર્જિવ તથા નિર્દોષ જાણી તે જ સમયે ગોચરી માટે પધારેલા પ્રભુને ઇક્ષુરસ લેવાને માટે વિનંતી કરી. આદિનાથ પ્રભુએ તેને નિર્દોષ જાણી ગ્રહણ કરવાનું સ્વીકાર્યું. તીર્થંકરો હંમેશા કરપાત્રી હોય છે તેથી બે હાથની અંજલિ કરી અને શ્રેયાંસકુમારે એક પછી એક ઘડા ખાલી કરવા માંડ્યા અને પ્રભુના અતૌકિક પ્રભાવથી રસની શિખા થઈ અને તે રીતે પ્રભુએ માત્ર ઇક્ષુરસથી ૪૦૦ દિવસ અનાયાસ કરેલા ઉપવાસનું પારણું કર્યું.



અને પાંચ પ્રકારના દિવ્ય એટલે કે ચમત્કાર પ્રગટ થયા. તે આ પ્રમાણે છે: ૧) આકાશમાં દુંદભિનાદ, ૨) રત્નની વૃષ્ટિ, ૩) પંચવર્ણના સુગંધી પુષ્પોની વૃષ્ટિ, ૪) સુગંધી જળની વૃષ્ટિ, અને ૫) દિવ્ય વસ્ત્રોની વૃષ્ટિ.

આદિનાથ પ્રભુએ કરેલા ઉપવાસની વિશિષ્ટતા એ હતી કે તેઓએ બધા જ ઉપવાસ નિર્જળા એટલે કે પાણી વગરના કર્યા હતા. મતલબ કે ૪૦૦ દિવસ સુધી પાણીનું એક ટીપું પણ લીધું નહોતું. કદાચ અત્યારનું વિજ્ઞાન આ માનવા કે સ્વીકારવા તૈયાર ન થાય પરંતુ કોઈ માને કે ન માને, કોઈ સ્વીકારે ન સ્વીકારે તેથી વાસ્તવિકતા મટી જતી નથી. આજે પણ સળંગ આઠ-દશ દિવસ સુધી પાણીનું એક ટીપું પણ લીધા વગર સંપૂર્ણ ચૌવિહાર ઉપવાસ કરનારા અનેક જૈનો છે. તપ કરવા માટે મન અને શરીર બંનેને કેળવવા પડે છે અને બંને જો કેળવાઈ જાય એટલે કે તૈયાર થઈ જાય તો કોઈ પણ જાતની મુશ્કેલી વિના તપ થઈ શકે છે.

વર્ષીતપની આરાધનાનો પ્રારંભ અથવા પૂર્ણાહુતિ આદિનાથ પ્રભુના તીર્થક્ષેત્રમાં જઈ કરવામાં આવે છે. આ કારણથી ફાગણ વદ આઠમના દિવસે પાલિતાણા શંત્રુજય મહાતીર્થના મૂળનાયક આદિનાથ પ્રભુના સાંનિધ્યમાં ઉપવાસના પરચક્રમાણ અર્થાત્ પ્રતિજ્ઞા કરવામાં આવે છે તો જે નગરમાં પ્રભુએ પ્રથમ પારણું કરેલ તે હસ્તિનાપુર નગરમાં ૪૦૦ ઉપવાસનું પારણું, અમાત્રીજના રોજ કરાય છે. પ્રભુએ તો ૪૦૦ દિવસ નિર્દોષ આહાર-પાણી ન મળવાના કારણે ઉપવાસ કર્યા પરંતુ અત્યારે શ્રાવક-શ્રાવિકો પાસે ઘરમાં ભરપૂર ધાન્ય હોવા છતાં ઉપવાસ કરે છે. વળી, પ્રભુએ કરેલું વર્ષીતપ અને અત્યારે શ્રાવક-શ્રાવિકા દ્વારા કરાતા વર્ષીતપમાં બહુ મોટો તફાવત છે. અત્યારે એક ઉપવાસ અને એક બેસણું કરવામાં આવે છે. તેમાં ક્યારેક ક્યારેક સળંગ બે ઉપવાસ પણ કરવા પડે છે. તો કોઈક બબ્બે ઉપવાસ દ્વારા, તો કોઈક ત્રણ-ત્રણ ઉપવાસ દ્વારા પણ વર્ષીતપની આરાધના કરે છે. કેટલાક શ્રાવક-શ્રાવિકા સળંગ પાંચ-પાંચ, છ-છ વર્ષીતપ કરે છે.

(Source & Photo Courtesy : [www.gujarat-samachar.com](http://www.gujarat-samachar.com), <https://1.bp.blogspot.com>)